

IT-TRIBUNAL TAL-BINI U L-KOSTRUZZJONI

Illum l-24 ta' Awwissu, 2023

Rikors numru: BCT/19/2023 BCT

Membri:

Avukat Christopher L. Vella L.L.B., Dip. Not., LL.D.(Melit.)

Perit Samuel Formosa B.E.&A.(Hons), M.Sc. Arch.(Lond), M.Sc.(Env.Pln.& Mgt.),
A.&C.E.

Ing. Johan A. Psaila B. Eng. (Hons.), Pg. Dipl. (Brunel)

Karl Cassar

Vs

Awtorità tal-Bini u l-Kostruzzjoni

It-Tribunal

Ra r-rikors tal-appell ipprezentat mill-appellant nnifsu, cioe Karl Cassar fejn huwa ikkontesta l-multa imposta fl-ammont ta' hames mitt ewro (€500) mahruġa nhar l-4 ta' Mejju, 2023. Il-bażi tal-multa in kwistjoni hija li saru '*Xogħlijiet mhux awtorizzati barra mill-hin permissibli mil-ligi / Xogħlijiet fil-Hdud jew festi Pubblici.*'

Ra r-risposta tal-Awtorità li permezz tagħha wiegħbet u eċċepiet is-segwent:

1. Illi l-Awtorità appellata qegħda umilment tissottometti li kwalunkwe deċiżjoni mehuda kienet in konformita' ma dak rikjest mil-ligi, u kwindi korretta f'kull aspekk;
2. Illi durante t-trattazzjoni tal-appell, r-rapreżenatanti tal-Awtorità appellata ser jkunu qegħdin jispjegaw f'iktar dettal il-fatti tal-każ u x'wassal għal penali amministrattiva

3. Għaldaqstant fuq dak suindikat, l-Awtorità appellata qeghdaumilment titlob lil dan l-Onor. Tribunal sabiex tiċhad l-appell odjernin toto.
4. Salv eċċezzjonijiet ulterjuri.

Ra l-atti u d-dokumenti kollha.

Ra l-verbali tas-seduti kollha li sehħew quddiem it-Tribunal.

Ra d-deposizzjonijiet tax-xhieda kollha li tressqu quddiem it-Tribunal.

Ra li l-partijiet iddikjaraw l-istadju tal-provi tagħhom magħluq.

Semgħa it-trattazzjonijiet finali tal-partijiet.

Ra li fis-seduta tal-5 ta' Lulju 2023, l-kawża thalliet għall-llum għas-sentenza.

Ikkunsidra:

Dan l-appell jitratta l-imposizzjoni ta' penali amministrattiva in vista li kienu qieghdin isiru xogħlijiet nhar it-30 ta' April, 2023 li kienet il-ġurnata tal-Ħadd.

L-appellant jgħid li nhar it-30 ta' April, 2023 li kienet il-ġurnata tal-Ħadd, għall-habta tad-disgħa u kwart ta' filgħodu, huwa kien qieghed inehhi xi hamrija minn gēwwa l-ġardina fis-sit gēwwa l-Marsa. Huwa spjega li huwa għandu permess PA/8615/21 li l-iskop tiegħu huwa sabiex jinbena garaxx. Huwa qal li hu għadu lanqas biss beda jissottometti d-dokumentazzjoni mal-Awtorità intimata u ma għandu ebda awtorizzazzjoni sabiex jagħmel ix-xogħlijiet. In fatti ebda xogħlijiet ta' kostruzzjoni ma kienu għadhom sehħew. Huwa jikkonferma li dakinhar tat-30 ta' April, 2023 ma kienx qed juża ebda makkinarju jew apparat ieħor għajr il-pala sabiex ikun jista' jiġbor il-hamrija in kwistjoni.

L-Awtorità intimata harket xhud wieħed in sostenn tad-difiza tagħha u cioè' Shanika Haidon, li kkonfermat li kienet waħda mill-uffiċjali li marret fuq is-sit wara li daħal rapport li kien qieghed isir xi xogħol bil-*jack hammer*. Hija tikkonferma li kellmu lill-appellant u hu qallhom

li kien qiegħed inehħi xi hamrija. Hija tispjega li hi ma rat ebda xogħol ta' tqattiegh jew kostruzzjoni peress li ma dahlux fis-sit in kwistjoni. Hija tikkonferma li lanqas ma talbu lill-appellant jidhlu fis-sit u li huma marru fuq is-sit ftit minuti wara.

It-Tribunal huwa konvint li dak li kien qiegħed jagħmel l-appellant nhar it-30 ta' April, 2023 kien propju t-tneħħija ta' hamrija permezz ta' pala. L-Awtorità ma gabet ebda prova li tmeri dan u fuq bażi ta' probabbilita' it-Tribunal jista' b'mod paċifiku jasal għall-konkluzjoni li dak li qed jgħid l-appellant huwa dak li propju kien qed jagħmel.

It-Tribunal ha nota ta' dak li tgħid it-Tielet Skeda tal-Avviz Legali 340 tal-2022, Legislazzjoni Sussidjarja 623.08 'Regolamenti dwar il-Gestjoni tas-Siti tal-Kostruzzjoni' liema skeda tindika b'mod ċar dak li ma huwiex permissibli li jsir fi Hġdud u festi pubbliċi. Wara li annalizza it-Tielet Skeda b'reqqa, it-Tribunal jista' jikkonkludi li dak li kien qiegħed jagħmel l-appellant nhar it-30 ta' April, 2023 ma jaqax bhala xogħol li huwa projbit milli jagħmel fil-gurnata tal-Hġadd u għaldaqstant it-Tribunal ser jgħaddi sabiex jilqa' l-Appell u jirrevoka l-penali amministrattiva imposta.

Decide


Dan it-Tribunal, għar-raġunijiet fuq imsemmija qiegħed jilqa' l-appell u jiddikjara li l-avviz datat l-4 ta' Mejju, 2023 u l-imposizzjoni ta' penali amministrattivi fl-ammont ta' hames mitt ewro (€500) għandhom jiġu revokati u kwindi jitqiesu nulli u bla effett.



Dr Christopher L Vella
Chairperson



Perit Samuel Formosa
Membru



Ing. Johan A. Psaila
Membru